

మూఁడు త మా షా లు

శ్రీ తిమ్మజగపతిరాజుగారు రాజ్యమునకు వచ్చినతోడనే కందా కందా నిండిపోయెను. గచ్చిలములు మాత్రమే నివసించు శాల లన్నియు దివ్యభవనములుగా మారెను. చుట్టములు, చుట్టముల చుట్టములు, మిత్తులు, మిత్తుల మిత్తులు, మిత్తుల చుట్టములు, వారలయు వీరలయు మిత్తులు, నవుకరులు, వారి బందుగులు, వారి మిత్తులు, ఆ మిత్తుల బందుగులు. ఇటులు మితిమేరా లేని జనము దివాణములో లేవిణి. వీరిలో నూటికి తొంబది తొమ్మిది మంది రాజుగారి ముఖముకూడ ఎఱుఁగ రనిన దొసఁగులేదు. వీరి కందఱకు ఇండ్లు నాకిండ్లు, పెండ్లిండ్లు పేరంటములు పురుళ్లు గిరుళ్లు సమస్తము దివాణమే భరించుట. ప్రతి అణువు ప్రతిపరమాణువు తిమ్మజగపతిరాజుగారు తిమ్మజగపతి రాజు గారు అని కీర్తించుచున్నది.

తిమ్మజగపతిరాజు ఒకనాఁడు సభాభవనమున కూర్చుండెను. సేవకుఁడు దూరమున.

అతని మనస్సున మూఁడు విషయములు మూడుకోట్ల విషయములై ముప్పతిప్పలు పెట్టుచుండెను. తిమ్మజగపతిరాజు గారు ఇటులు చింతానిమగ్నులై యుండ ద్వారమున పదశబ్దము వినబడెను.

షరాబు కుటుంబ వ్యయపు చిత్తా తెచ్చి తిమ్మజగపతి రాజుగారి కిచ్చి నిలువబడెను. నౌకరు గంటమును ఒరనుండి పైకి తీయుచుండెను. రాజుగారు చిత్తా తేరిపాటఁ జూచిరి. ఆదాయపు మొత్త మంతయు కేవల కుటుంబ పోషణమునకే సరిపోయెను.

కుటుంబమున కేవలము తాను తన భార్యయు. ఈ యిరువురకు రాజ్యమున వచ్చు ధన మంతయు ఖర్చు!

రాజుగారు తెలతెలఁబోవుచు షరాబు కేసి చూచిచూచి ఆకాశముకేసి మొగము ఎత్తిరి. బంటు గంటమును చేతి కిచ్చెను. బంటిచ్చిన గంట మిచ్చినరీతిగనే రాజుగారి చేతిలో ఉండెను.

షరాబు అనెను—దేవర వారు ఆలకించునెడల మనో వినోదమునకు ఒక కథ చెప్పెదను. రాజుగారు మంచిది అనిరి. షరాబు చెప్పఁ దొడఁగెను—మున్ను తంజావూరు మహారాజు లుంగారు సోమరిపోతులకు ఒక సత్రము వేసిరి.

రాజుగారు నడుమ అడ్డమువచ్చి 'అట్టిది ఉండునా?' అని అడిగిరి.

షరాబు ధైర్యముతో నవ్వి—అయ్యా! అటులు అన కుండు. మనదేశమున నక్కఱివలను విని చలిచేఁగాఁబోలు వీడ్చుచున్నవని తానులుతానులు చింపించి అరణ్య మంతయు పరిపించిన పుణ్యపురుషు లున్నారు. పామునోట కప్ప అడ్డు

పడఁగా దానిని తొలఁగించిన వారికి అగ్రహారము లిచ్చిన ధర్మ దాత లున్నారు. గారెల మాన్యములు, బూరెల మాన్యములు అరిసెల మాన్యములు అనేకములిచ్చిన భోజన పాండితీ గ్రహణపారీణు లున్నారు.

రాజుగారు అడ్డమువచ్చి 'సరే' అనిరి. షరాబు మరల ఇటులు కథను అందుకొనెను.—తంజావూరు మహారాజులుం గారు సత్రమువేసిన మఱుదినము లగాయతు దేశమంతట సోమరిపోతులు తయారయిరి. సత్రమునకు ఇండ్లు చాలలేదు. పాకలు వేసిరి. పాకలకు నగరము చాలలేదు. స్థలము లున్నంత వఱకు పాకలు, పందిళ్లు పాకిపోయెను. రోజురోజును పాకలు పందిళ్లు వేయుచునే యుండిరి. వచ్చుచున్న సంసారములు వచ్చుచున్నవి; పడుపాకలు పడుచున్నవి. అందులనే వడుగులు, వెండిండ్లు, శోభనములు, సీమంతములు, పురుళ్లు, పుణ్యములు జరుగుచున్నవి.

రాజుగారి పెదవులవై కనీకనఁబడకుండ ఒక చిఱునవ్వు మెఱిసెను. షరాబు కనిపట్టి యిటు లుపక్రమించెను.—

జమీ మీఁద వచ్చు ఆదాయ మంతయు ఆసత్రము ఒకనెలరోజులలో తినివేసెను. సత్రమున పదార్థములు అరుదాయెను. వంట లగునటులు కానిపింపలేదు. అపుడు మంత్రివచ్చి మహారాజులుంగారితో—'అయ్యా! ధనము నిండు

కొన్నది. సత్రము ఆపుదలచేయ ఆజ్ఞ యాయవలయును' అని మనవి చేసికొఁగా మహారాజులుంగారు విని—అప్రతిష్ఠ అప్రతిష్ఠ! తంజావూరు మహారాజు పొట్టకు పట్టెఁ డన్నము పెట్టలేక పోవుటా? ధనము తీసికొని రండు, ధనము తీసికొని రండు! ఎక్కడనుండియైనను సరియ—తీసికొని రండు, నేల త్రవ్వి తీసికొని రండు! అని సెల విచ్చిరి.

ఈ మాటలు విని మంత్రి—అయ్యా! తమ బోటివారి వలననే భూమికి రత్నగర్భ అని వేరు వచ్చెను. తమవంటి వేత్తల వలననే నైష్కర్మ్యసిద్ధి అయత్నముగా లోకులకు కలిగెఁ గాని దేవరవారు ఆలకింపవలయును. సత్రమునం దున్నవా రందఱును సోమరిపోతులు కారు. నే నొక పరీక్షచేసి అసలు సోమరి పోతులను తమకుచూపి వారికి మాత్రమే సత్రమునందు ఏర్పాటుచేసి మన ప్రతిష్ఠ కాపాడెదను. అందులకు తమ అనుజ్ఞ ఈవలెను అని వేడుకొనెను.

మహారాజులుంగారు మాట వినిపించుకొనినటులు కాన రాలేదు. మంత్రి మరల ఇటు లనెను.—

దేవరవారు సోమరిపోతులకు ప్రభువులు. తమ చిత్తాను సారము నేల తవ్వింతుకు మాత్రము ధనమేమి ?

మహారాజులుంగారి చెవికి బాగుగా నాటెను.—మంత్రి! మంచిది! పరీక్ష చేయుము.

మంత్రి మహారాజును వెంటఁ బెట్టుకొని పోయెను. పాకలు పందిళ్లు ఇండ్లు అన్నియు తిప్పెను. ఓ! తిరునాళ్లు! బ్రహ్మసత్రము! ఏడ్చువారు, పొరలాడువారు. అన్నమునకు రమ్మనిపిలుచుచో—ఆ తొందర ఏమి? ఉండవయ్యా అనువారు. ఈ రీతిగా పలురకముల వారు.

మంత్రి గాడిప్రాయినుండి కొఱవి ఒకటి తీసి పాకలకు అంటించెను. అగ్నిహోత్రుని ప్రతాపము ప్రారంభించెను. అగ్నిలో ఎన్నిరవ్వలు ఎన్ని కెంపులు ఉన్నవో! వానిని క్రక్క మొదలు పెట్టెను.

ఎక్కడివా రక్కడ లేచిపోఁ దొడఁగిరి. ఒకచోట మాత్రము మూవురు పడుకొని యుండిరి. మంత్రి దాపునకు వెళ్లి—మహారాజులుంగారు దయచేసినా రని బిగ్గఱగా అఱవఁగా ఒక్కఁడును కనులు తెఱచి చూడలేదు.

మంత్రి మరల—పాక లన్నియు కాలిపోవుచున్నవి లెండు లెండు అనెను. అందొకఁడు—నడికొప్పు అంటుకోనీ! అని అనెను. కొంతనేపటికి నడికొప్పు కాలి తాటాకు మీఁదఁ బడఁగా వాఁడు మెల్లగా లేచి గజ గమనముతో వెళ్లెను.

మంత్రి రెండవవాని కడకు వెళ్లి—నడి కొప్పులు కాలి ఇండ్లు తగులఁబడి పోవుచున్నవని అఱచెను. వాఁడు—బట్ట కాలనీ! అనెను. బట్ట కాలుచుండఁగా వాఁడు లేచి దులుపుకొన కుండనే మెల్లగా రెండడుగులు వై చెను.

మంత్రి మూడవవాని కడకు పోయి—ఓరీ ! మంటలో
 మూడిపోవుచున్నావు అనెను. వాడు కొంతవడికి కనులు తెరి
 వకయే డొక్క అంటుకోనీ ! అనెను. అనుపదమే డొక్క అంటు
 కొనెను.—ఇదిగో డొక్క కాలుచున్నది, లెమ్ము అని మంత్రి
 చెప్పెను.—ఎడమడొక్క కాలనీ ! అని అతఁ డనెను. ఎడమ
 డొక్క కాలుచుండఁగా నలుగురు పట్టి వానిని వాకిటికి
 ఈడ్చిరి.

అప్పుడు మంత్రి—వీరు మూవురుమాత్రమే తమ సత్ర
 మునకు అర్హులు అని మహారాజులుం గారిని ఒప్పించి మిగిలిన
 వారిని వెళ్లఁగొట్టి సత్రమును నిలిపి రాజుగారి ప్రతిష్ఠను కాపా
 డెను.

అని చెప్పి షరాబు కథ ముగించెను.

తిమ్మజగపతిరాజుగారి ముఖము విశాల మాయెను.
 అతఁడు షరాబును ప్రేమపూర్వకముగా చూచి తాటాకుమీఁద
 వ్రాలుపెట్టి అతనిని పంపివేసెను.

౨

శారదోత్సవములు. దివాణమునందు నిత్యకల్యాణము
 పచ్చతోరణము. దాసికలకు, సేవకులకు, వారికి సంబంధించిన
 వారికి, అందఱకు దివాణముననే విందు.

కొట్టలు వేసికొనుచు దాసికలు విందు గుడుచుచుండిరి. విస్త్రుతలో భక్ష్యములరాసులు; నోటినిండ హాస్య ప్రసంగములు; వలయును వలదు అనుకేకలు; వడ్డనవారి సరసములు; వింతలు వినోదములు.

ఆసమయమున హఠాత్తుగా తిమ్మజగపతిరాజుగారు అచటికి వచ్చిరి. కొందఱు దాసికలు లేచి నిలువబడఁగా మోఁకాళ్లపైకి తీసికొన్న వలువలతోపాటు చాటుగా దాచికొన్న భక్ష్యములు నేలకు జాతెను. దాచికొన్న భక్ష్యములతో కొందఱు గర్భిణుల ననుకరించిరి. కొందఱు లేవక కూర్చుండియే యుండిరి. వారి కెవరును వీరే మహారాజు లని ఎఱుక చేయ లేదు.

రాజుగారిటు లనిరి—మీ రందఱును ఇచట నున్న సేవకులనుగాని, మఱి మీయిప్పులనుగాని పెండ్లాడవలయును. అటులు చేసికొనరేని దేవిడి మన్నా.

ఒకరిమొగము లొకరు చూచుకొనిరి గాని ఎవరును బదులాడలేదు. రాజుగారు వెళ్లిపోయిరి. గుసగుస లారంభ మయి సంతగోలలోనికి డేకెను.

వృద్ధదాసి రాణికి విన్నపము చేయుదునని బయలుదేతెను. దానికుడిచేయి ఒక తెయు, ఎడమచేయి మఱియొక తెయు పట్టు కొనిరి. మిగిలినవా రందఱు వెంటనడచిరి. దాని కుడికాలు

సోట్ట. పేరుమాత్రము హంసీయాన. రాణీవాసమున ప్రవేశింప
దాని కొకరి యనుమతితో పనిలేదు.

అది ముందర రాణి యెదుట పలవించెను. రాణి
టదార్చి—ఏమి ఆపద? అని అడిగెను. హంసీయాన—అమ్మా!
ఆపదయనఁగా ఆపదా? పెండ్లికొమారులు పెండ్లిండ్లు చేసి
కొననిది మమ్ములను డివాణమున ఉంపరఁట. ఎంత అమంగ
ళము! సంసారులకు ముండమోయుట ఎంత ఆపదో మాకు
పెండ్లాడుట అంత ఆపద. పోనిండు! అమ్మా! దేవరవారి సెలవు
చొప్పున మే మందఱము పెండ్లి అయినవారమే. ఎటులందురా
మేము దేవదాసికలము. మా కందఱకు దేవునితో వివాహ
మైనది. కొదందురా మహారాజులే మాకు భర్త. తాము
దేవరవారితో మా ఆడుకూయి వినిపింపవలయును అనెను.

ఈ విన్నపములో మహారాజులే మాకు భర్త అన్న
మాట రాణిచెవిలో రంయిమని తాఁకెను. ఆమె కొంచె మాలో
చించి లోనికి వెళ్లి—ఈ సంగతి మహారాజుగారికే విన్నవించు
కొమ్ము అని కబురు చేసెను. హంసీయాన లబలబలాడుచు
మహారాజ దర్శనమునకు పోయెను. అతఁడు—పెండ్లియాడని
దాసిమోము చూడనని తెలిపెను.

దాసిక లొక్కొక్కరే తఱలిరి. లోఁగడనే పెండ్లియై
యున్నవారు కొందఱును, అప్పుడు పెండ్లియాడిన మఱి కొంద

అను వేళ్ళమీఁద లెక్కపెట్టఁదగినటు లుండిరి. మహారాజు
మనస్సులో ఒకశల్యము ఊడినటు లాయెను.

3

నాఁడు పంచమి. మంత్రియానచే పలువురునైనికులు
ఒడ్డెనైనికుల వేషము తాల్చిరి. నాలుగైదు ఓఢ్రపుమాటలు
వల్లించిరి. నాటిరేయి నగరము ముట్టడి అభినయింపుఁడని
వారికి మంత్రి ఆదేశించెను.

రాత్రి దివాణమునందు పూజలు జరుగుచుండెను. నౌకరు
లందఱు రాజాజ్ఞచే రావింపబడిరి. అందఱును మహాకాళికి
మోఁకారిల్లి పిదప రాజునకు నమస్కరించి బారులు తీరి నిలువఁ
బడిరి. వారిలో నూటికి తొంబదితొమ్మిదిమంది అపుడే తమ
రాజును చూచిరి.

దేవపూజకుఁడు సహస్రనామాఝనము చేసెను. అవధా
రులు అయినవి. పండితుల పూర్వపక్షోత్తరపక్షకోలాహలము
ముగిసెను. మంత్రపుష్ప మాయెను. నివేదన జరిగెను.

నౌకరులు బహుభక్తితో దేవిని చూచుచుండిరి. దాని
కెక్కువగా ప్రసాదముమీఁద వారి కెక్కువ భక్తి కలిగెను.
కనుల కద్దుకొనువారొకరు, మూతి కద్దుకొనువారొకరు, దాచి
కొనువా రొకరు, తినఁజూచువా రొకరు. రాజుగా రెదుట
నుండుటవలన వారి మర్కటచాపలము గంతులవఱకు పోలేదు.

ఆ సమయమున నగరము వెలుపల తుపాకులు మోగెను. పక్షులు గోలవెట్టెను. పశువు 'లంబా' యని అరిచెను. ఆ ధ్వని ప్రతిస్పందము. ఆకాశము గద్గదికతో రోదన మొనరించినా యనునటు లుండెను.

దేవపూజకుఁడు దేవితో చెక్కకయే పాటిపోయెను. పండితులు చూచి వచ్చెద మనిచెప్పుచు అదేపోత. సేవకులు అట్టెత్తి చూచుచుండిరి.

వేగులవాఁ డొకఁడు పాటుతెంచి రాజుగారితో—
అయ్యా! ఓర్థరాజు నగరిలోనికి పరువెత్తికొని వచ్చుచున్నాఁడు. దేవర యాజ్ఞయేమి? అని మనవి చేసెను.

తిమ్మజగపతిరాజు సేవకులను జూచి—ఓరీ! మీరు తల్లియెదుట నున్నారు. మానప్రాణములు పోవనున్న ఈ యుద్ధమునందు 'ప్రాణము లున్నంతవఱకు పోరాడుదుము' అని ప్రతిజ్ఞ చేయుఁడు అనెను.

ఒక వృద్ధసేవకుఁడు గబగబ దేవి యెదుటికిఁ బరువిడి 'ప్రాణము లున్నంతవఱకు నేను పోరాడుదును' అని ప్రతిస చేసెను. మరియొకఁడు చేసెను. గొట్టెల మందవలె అందఱును చేసిరి.

పిదప రాజు ఇటులు అనెను—మీరు వెనుక చూడక నా వెనువెంట రండు.

వృద్ధభటుఁడు రాజు ననుగమించెను. మఱియొకఁడు నతని ననుగమించెను.

మిగిలినవా రందఱు ఒకరిమొగ మొకరు చూచికొనిరి. ఎవరి మొగమునను నెత్తురుచుక్క లేదు.

ఒకఁడు ముందరిభటునితో—నే నింటికిఁబోయి గునప మెత్తికొని వత్తు ననెను. మఱియొకఁడు—శూలము తెత్తు ననెను. మరియొకఁడు కొడవలి తెత్తు ననెను. ఇంకొకఁడు—సూది.

ఈమాట విని అందఱు నవ్విరి. రాజును, ముందర నున్న ఇరువురు భటులును వెనుదిరిగి చూడకయే చనుచుండిరి. వారికిని వీరికిని చాల వ్యవధాన ముండెను. క్రమక్రమముగా వారు వీరికి కానిపించుటయే లేదు.

వెనుకపడిన ఈ భటులలో ప్రధానుఁడు మిగిలినవారితో—ఓరీ మన మింటికిఁ బోయి భార్యాపిల్లలను తీసికొని పాటిపోదమా లేక ఒంటరిగా పాటిపోదమా? అని అడిగెను.

గుళుగుళుమని తుపాకి మోతలు వినబడెను. మఱి ప్రశ్న లేదు; సమాధానము లేదు. ఎవరిత్రోవ వారిదే. పాటిపోవుటలో అసహాయ శూరులు! భూమిలో పూడిపోయినటులు వారొక్కరును కాన రాలేదు.

రాత్రి చాలనేపటి దాక తుపాకులు మోగుచునే యుండెను. రాజు ఎంతసేపు వెనుదిరిగి చూచినను ఇరువురు తక్క మఱిభటులు లేరు. యుద్ధ మంత మాయెను. రాజు గారికే జయము కలిగెను.

౪

నాడు నవమి, ప్రాద్దు గ్రుంకెను. అపుడు యామినీ పూర్ణతిలక పాట.

రాజబంధువు లొకచోట, ఉద్యోగులొకచోట, పండితు లొకచోట, పామరు లొకచోట, నడుమరాజు. రాజుముందు యామినీ పూర్ణతిలక.

‘తిలక పాడ నారంభించెను. సభ్యుల తలయూపు లారంభ మాయెను. బలేబలే నాదములు. హెచ్చరికలు.

‘తిలక కృతజ్ఞత తెలుప సభకు జేతు లెత్తెను.

సభ్యులకు మఱికొంచె ముత్సాహము. తల ఎంతయూఁ పిన నంత యభిజ్ఞత!

‘తిలక పాడుచుండఁగా రాజోద్యోగమున కోయిలలు కోకోయని కూసినటులున్నవని రాజబంధు వొకఁడు ప్రక్క వానికి చెప్పెను. సభ్యుల ఆహానాదము భేరినాదమువలె మిన్ను ముట్టెను.’ తిలకషడ్జ శ్రుతిలో పాడఁగా ఎద్దుఱంకెవలె నున్నదని రాజుగారి బావ. నీ నాదము ఱంకెవలె ఉండెనని అతని బావ.

గీతములు, వర్ణములు, కృతులు అయినవెనుక 'తిలక రాగ మాలపింపదొడఁగెను.

రాజ బంధువులలో తలయాఁపులు; పండితులలో శిర శ్చాలనములు; పామరులలో తల త్రిప్పలు; ఉద్యోగులలో తల తిరుగుళ్లు. అందఱకు శిరఃకంపమా? ఆశిరఃకంపములకు వీవనలచే విసిరినటులు గాలి వీచెను. సభ్యులు ఆరోహణమునకు తల లెత్తిరి. అవరోహణమునకు తలలు దింపిరి. పాటవినుటకు పాతాళమునుండి పన్నగరాజు వైకివచ్చి తన వేయిపడగలను ఆడించుచుండెనా?

కొందఱు తాళము వేయుచుండిరి. కొందఱు-బాగు బాగు-అనుచుండిరి. ముందరనున్న రాజబంధు వొకఁడు తన యభిజ్ఞత లెస్సగా తెలుపుటకుఁ గాబోలు తల నూఁవెను. డోఁపుతో శిరస్సుపై నున్న ముప్పదిమూరల పాగ తిలకకు దాపుగా పడెను. తిలక త్రుళ్లిపడెను. ఒకతూరి సభా సభా నివ్వెఱపడెను.

'తిలక చిటునవ్వుతో మరల అందుకొనెను. వెంటనే తల యూఁపులు.

రాజు సేనాపతి దిక్కు చూచెను. సేనాపతి ముందరికి వచ్చి—మీలో ఎగరు తల త్రిప్పదురో వారితల ఈక త్తికి బలి అని నిలువఁబడెను. తరువాత చాలమంది సైనికులు బిలబిల మని వచ్చి విచ్చుకత్తులతో నడుమనడుమ నిలువఁబడిరి.

‘తిలక చక్రము త్రిప్పినటులు, తీగ ప్రాకినటులు, లత చెక్కినటులు, ఈశ్వరుని క్రొత్తక్రొత్త విభూతులు చూపుచున్నటులు, నాదబ్రహ్మమున తాను లీనయి సభ్యులను లీనులఁ గావించి మృదువుగా, మనోహరముగా బొమ్మవలె, సరస్వతివలె పాడెను.

సభ్యులకు, అందును ముని ముందు కూర్చున్న సభ్యులకు ఇపుడు వాయి ఉన్నటులు లేదు; తలలు అసలున్నటులే లేవు.

ఆహోయనక, బలీయనక, భేషనక, ఇతరుల మోములను చూడక, ఆనందజడులైన అంతర్ముఖు లొక రిరువురు ఏకా గ్రతతో చెవులలో మనస్సు పెట్టుకొని నడుమనడుమ తల లాడించుచుండిరి. మిగిలినవారు తమ్ముచూచి భయపడుటయు వారెఱుగరు.

తిమ్మజగపతిరాజుగారులేచి వారికడకువెళ్లి అయ్యా—
తాము ఈ కృపాణమును నిరసించితిరి. మీ అభిజ్ఞత మృతికి
ఆవల అని వినయవినమితు లైరి.



చెన్నపురి : వావిళ్ల రామస్వామిశాస్త్రులు అండ్ సన్స్ వారి

‘వావిళ్ల’ ప్రెస్సువ ముద్రితము.—1950